

# हिंदी दिवस उत्सव



“विरागी दग्ध अंतस हित शुचित अनुराग है हिन्दी..... मेरे लिए भावों का अनुपम फाग है हिंदी..... बरसते हैं कलम राग बनकर शब्द कंचन से... मेरी काली सियाही पर चमकती आग है हिंदी ।।“

आर्मी पब्लिक स्कूल, अखनूर में हिंदी दिवस के उपलक्ष्य में एक भव्य कार्यक्रम आयोजित किया गया। जिसमें स्कूल के विद्यार्थियों ने बढ़-चढ़कर भाग लिया। सुबह की प्रार्थना सभा में सबसे पहले हिंदी के अध्यापक श्रीमान भूषण भारद्वाज ने हिंदी के महत्व पर प्रकाश डालते हुए, बताया कि स्वतंत्रता की लड़ाई में हिंदी ने अहम भूमिका निभाई है और यह भारत की एकता और अखंडता की मज़बूत कड़ी है। भारत के कोने-कोने में हिंदी बोलने व समझने वाले तो हैं ही, बल्कि विदेश में भी लोग हिंदी भाषा को बोलने समझने की अभिलाषा रखते हैं। इसके उपरांत हिंदी टिप्पणियाँ एवं प्रारूपण लेखन, नुक्कड़ नाटक, हिंदी मौलिक कविता पाठ, हिंदी निबंध लेखन, गीत वाचन, नारा लेखन, स्वरचित कविता वाचन और हिंदी प्रश्नोत्तरी प्रतियोगिताओं का आयोजन किया गया।

आर्मी पब्लिक स्कूल, अखनूर की प्रधानाचार्या महोदया श्रीमती गीता देवी जी ने हिंदी पखवाड़े के तहत आयोजित विभिन्न कार्यक्रमों की सराहना करते हुए हिंदी प्रतियोगिताओं में हिस्सा लेने वाले विद्यार्थियों को शुभकामनाएँ दीं व उनका उत्साह बढ़ाया। उन्होंने इस बात पर बल दिया कि समर्पण और प्रेरणा की भावना से अपने कर्मक्षेत्र को बढ़ाकर देश हित में कार्य करना चाहिए, जिससे एक नए आत्मनिर्भर भारत के निर्माण की नींव रखी जा सके।